

ကိုးကန့်ဒီမိုကရေစီညီညွတ်ရေးပါတီပွဲစည်းပုံအခြေခံဥပဒေ

ကိုးကန့်ဒီမိုကရေစီညီညွတ်ရေးပါတီပွဲစည်းပုံအခြေခံမူကြမ်း

- (၁) သမိုင်းအကျဉ်းချုပ်
- (၂) ရည်မှန်းချက်
- (၃) ပါတီ၏ အလံတော်
- (၄) ပါတီ၏ တံဆိပ်
- (၅) ပါတီဖွဲ့စည်းပုံ
- (၆) ပါတီလုပ်ငန်းစဉ်
- (၇) ပါတီဝင်အဖြစ် လျှောက်ထားခြင်းလုပ်ငန်း
- (၈) ပါတီစည်းကမ်း
- (၉) ပါတီဘဏ္ဍာငွေ၏ အရင်းအမြစ်
- (၁၀) ပါတီညီလာခံ အစည်းအဝေးကြီးခေါ်ယူခြင်း
- (၁၁) နောက်ဆက်တွဲ

ကိုးကန့်ဒီမိုကရေစီ၊ ညီညွတ်ရေးပါတီဖွဲ့စည်းပုံ အခြေခံမူကြမ်း

(၁) သမိုင်းအကျဉ်းချုပ်

၁၉၈၈ ခုနှစ်၊ ဩဂုတ်လတွင် နိုင်ငံတော်သည် ပါတီစုံဒီမိုကရေစီ နိုင်ငံရေးလမ်းစဉ် ကျင့်သုံးရန် ကြေငြာပြီး နိုင်ငံတော်အား လွတ်လပ်၍ သာယာဝပြောသော ဒီမိုကရေစီနိုင်ငံတော်ကြီး ပေါ်ထွန်းလာရေးအတွက် လမ်းဖွင့်ပေးခဲ့သည်။

ပါတီစုံအထွေထွေရွေးကောက်ပွဲကော်မရှင်ကို ဖွဲ့စည်းစေပြီး ပြည်ထောင်စုမြန်မာနိုင်ငံတော် အတွင်းရှိ အလွှာအသီးသီးမှ တိုင်းရင်းသားများအား ပါတီများ ဖွဲ့စည်းခွင့်ပေးခဲ့သည်။

အလွှာအသီးသီးမှ ကိုးကန့်တိုင်းရင်းသားများသည် အကြိမ်ပေါင်းများစွာတွင် ဆွေးနွေးပြီး ၁၉၈၈ ခုနှစ်၊ နိုဝင်ဘာလ(၆)ရက်နေ့တွင် “ကိုးကန့်ဒီမိုကရေစီညီညွတ်ရေးပါတီ” ကို ဖွဲ့စည်း၍ ရန်ကုန်မြို့ရှိ ပါတီစုံ အထွေထွေရွေးကောက်ပွဲကော်မရှင်သို့ တရားဝင်လျှောက်ထားခဲ့ပါသည်။

ကိုးကန့်ဒီမိုကရေစီညီညွတ်ရေးပါတီဝင်များသည် ခေတ်မီ ဖွံ့ဖြိုးတိုးတက်၍ စည်းကမ်း ပြည့်ဝသော ဒီမိုကရေစီနိုင်ငံတော်ကြီးပေါ်ထွန်းလာရေးအတွက် နိုင်ငံတော်အစိုးရ၏ ဦးဆောင်မှုအောက်တွင် ပါဝင်လှုပ်ရှားခဲ့သည်။ ပါတီကိုယ်စားလှယ်များသည် အမျိုးသားညီလာခံကို အစမှအဆုံး တက်ရောက်၍ အကြိမ်ပေါင်းများစွာ အကြံပေးပါဝင်ဆွေးနွေးခဲ့ပြီး အမျိုးသားရေးတာဝန်ကို ကျေပြန့်စွာထမ်းဆောင်ခဲ့ကြသည်။ မျက်မှောက်ကာလတွင် ပြောင်းလဲတိုးတက်နေသော မြန်မာ့ နိုင်ငံရေးနှင့် သဟဇာတဖြစ်စေရန်အတွက် ၂၀၀၇ ခုနှစ်ဒီဇင်ဘာလ (၁၆)ရက်နေ့တွင် ကိုးကန့်တိုင်းရင်းသား အသိပညာရှင်၊ အတတ်ပညာရှင်များနှင့် လုပ်သားပြည်သူများသည် လားရှိုးမြို့၊ ကိုးကန့်ယဉ်ကျေးမှုစည်းဝေးခန်းမ၌ စုစုံဆွေးနွေးပြီး ကိုးကန့်ဒီမိုကရေစီ ညီညွတ်ရေးပါတီကို တိုးချဲ့ဖွဲ့စည်းခဲ့၏။ အရွေးခံရသော ဗဟိုအမှုဆောင်အဖွဲ့သစ်သည် လက်ရှိနိုင်ငံတော်၏ အခြေအနေကို အခြေခံပြီး နောင်လာမည့်အခြေအနေကို မျှော်မှန်း၍ ရည်မှန်းချက်နှင့် လုပ်ဆောင်ချက်များကို အောက်ပါအတိုင်း ရေးသားပြုစုခဲ့ကြသည်။

(၂) ရည်မှန်းချက်

- (၁) ခေတ်မှီဖွံ့ဖြိုးတိုးတက်၍ စည်းကမ်းပြည့်ဝသော ဒီမိုကရေစီနိုင်ငံတော်ကြီးပေါ်ထွန်းလာရေး။
- (၂) ပြည်ထောင်စုကြီး မပြိုကွဲရေး။
- (၃) ပြည်ထောင်စုမြန်မာနိုင်ငံတော်ကြီး၏ အချုပ်အခြာအာဏာနှင့် နယ်မြေဒေသ တည်တံ့ခိုင်မြဲရေး။
- (၄) ပြည်ထောင်စုမြန်မာနိုင်ငံတော်အတွင်း မှီတင်းနေထိုင်ကြသော တိုင်းရင်းသားများအား လုံးစည်းလုံးညီညွတ်ပြီး ကျောသားရင်းသားမခွဲခြားဘဲ နိုင်ငံတော်အခြေခံဥပဒေပြဌာန်းချက်နှင့်အညီ ရသင့်ရထိုက်သော အခွင့်အာဏာများကို တန်းတူရည်တူ ရရှိရေး။
- (၅) မြန်မာနိုင်ငံ၏ အခြေအနေနှင့် ကိုက်ညီသော ဈေးကွက်စီးပွားရေးစနစ်ကို တည်ဆောက်ရေး။



(၃) ပါတီ၏ အလံတော်

အလျား(၄) ပေ၊ အနံ(၂)ပေခွဲ တပြင်လုံးအနီရောင်အောက်ခံဖြစ်သည်။ အလယ်ဗဟို၌ အဖြူရောင်အချင်း (၁၀)လက်မရှိ စက်ဝိုင်းပတ်လည်တွင် အဖြူရောင်ငါးထောင့်ကြယ်ပွင့်(၇)လုံး ဝန်းရံလျက်ရှိသည်။ အလံ၏အနံတစ်ဖက်တွင် ကွင်းမပါရှိပါ။ အနီရောင်ကြိုးများဖြင့် အလံတိုင်တွင်ချည်နှောင်၍ လွှင့်ထူရန်ဖြစ်ပါသည်။

(၄) ပါတီ၏တံဆိပ်

အနီခံအဝိုင်း(စက်ဝိုင်း)အလယ်၌ အဖြူရောင်စက်ဝိုင်းပတ်လည်တွင် အဖြူရောင်ငါးထောင့်ကြယ် (၇)ပွင့် ဝန်းရံလျက်ရှိသည်။ ကြယ်(၇)ပွင့်သည် ကိုးကန့်ဒေသတွင် နေထိုင်ကြသော တိုင်းရင်းသားလူမျိုးစုများ ဖြစ်ကြသော ကိုးကန့်၊ ကချင်၊ရှမ်း၊လီဆူး၊ပလောင်၊မြောက်စီနှင့်ဝ လူမျိုးများကို ကိုယ်စားပြုသည်။(ကြယ်တစ်ပွင့်နှင့်တစ်ပွင့်အကွာအဝေးကို အလံတော်၌ပါရှိသော ကြယ်ပွင့်များ၏ အကွာအဝေး အချိုးအတိုင်း ထားရှိပါသည်။)

မှတ်ချက်။ ။ အနီရောင်သည် ရဲရင့်ခြင်းကို ကိုယ်စားပြုသည်။ အဖြူရောင်သည် သန့်ရှင်းစင်ကြယ်ခြင်းနှင့် သစ္စာတရားကို ကိုယ်စားပြုသည်။ အဖြူရောင်စက်ဝိုင်းသည် သစ္စာရှိခြင်း၊ ညီညွတ်ခြင်းတို့ကို ရည်ညွှန်းခြင်းဖြစ်သည်။

(၅) ပါတီဖွဲ့စည်းပုံ

ရွေးချယ်တင်မြှောက်သောစနစ်ဖြင့် ပါတီညီလာခံကို ဖြစ်ပေါ်စေ၍ -

- ပါတီညီလာခံမှ ပါတီဗဟိုကော်မတီရွေးချယ်တင်မြှောက်ပြီး လူဦးရေအား လက်ရှိအခြေအနေပေါ် မူတည်၍ သတ်မှတ်ရန်။
- ဗဟိုကော်မတီမှ ဗဟိုအလုပ်အမှုဆောင်ကော်မတီရွေးချယ်တင်မြှောက်ပြီး လူဦးရေအား လက်ရှိ အခြေအနေပေါ်မူတည်၍ သတ်မှတ်ရန်။

- ဗဟိုအလုပ်အမှုဆောင်ကော်မတီမှ ဥက္ကဋ္ဌ(၁)ဦး၊ ဒုဥက္ကဋ္ဌ(၃)ဦး၊အတွင်းရေးမှူး(၁)ဦး၊ဒု-အတွင်းရေးမှူး (၃)ဦး၊ ဘဏ္ဍာရေးမှူး(၁)ဦး၊ ဒု-ဘဏ္ဍာရေးမှူး(၂)ဦး၊ စည်းရုံးရေးမှူး(၁)ဦး၊ ဒု-စည်းရုံးရေးမှူး(၂)ဦး၊ လုပ်ငန်းစစ်ဆေးရေးမှူး(၁)ဦး၊ ဒု-လုပ်ငန်းစစ်ဆေးရေးမှူး(၁)ဦးတို့ကို ရွေးချယ်တင်မြှောက်ရန်။
- စီးပွားရေးလုံခြုံရေး၊ ပြည်သူ့ဆက်ဆံရေး၊ လူမှုရေးတာဝန်ခံများနှင့် ကော်မတီများ သီးခြားရွေးချယ်ရန်

ပါတီလုပ်ငန်းစဉ်များကို သွက်လက်ထိရောက်စွာဆောင်ရွက်နိုင်ရန် ဗဟိုဌာနချုပ်မှလွဲ၍၊ ကိုးကန့်လူမျိုးများ နေထိုင်ရာအနှံ့အပြားတွင် ပါတီဌာနခွဲများတည်ထောင်ပြီး အကြီးအကဲကို ပါတီဗဟိုအလုပ်အမှုဆောင်ကော်မတီမှ လူရွေး စေလွှတ်ရမည်။

ပါတီဌာနခွဲတို့၏ လက်အောက်ခံလူငယ်တို့ကိုစည်းရုံး၍ ပါတီလူငယ်အဖွဲ့စည်းပြီး၊ အနာဂတ် ပါတီ၏ ထူးချွန် ထက်မြက်သော ပါတီဝင်များဖြစ်လာရန်အတွက် လေ့ကျင့်ပျိုးထောင်မည်။

(၆) ပါတီလုပ်ငန်းစဉ်

- (i) နိုင်ငံတော်ကြီးအား သာယာဝပြော၍ ခေတ်မှီတိုးတက်အောင် ဆောင်ရွက်ရန်၊
- (ii) ပြည်တွင်းငြိမ်းချမ်းရေး နှင့်တိုင်းရင်းသားအားလုံး စည်းလုံးညီညွတ်ရေးရရှိအောင် ဆောင်ရွက်ပြီး ပြည်ထောင်စုမြန်မာနိုင်ငံတော်အတွင်း တိုင်းရင်းသားပြည်သူတို့သည် ဥပဒေဘောင်အတွင်း၌ ချမ်းအေး ပျော်ရွှင်သောဘဝကို တည်ဆောက်ရန်။

- (iii) စိုက်ပျိုးရေးကိုအခြေခံ၍ ကုန်ထုတ်စက်မှုလက်မှုလုပ်ငန်းများကိုခေတ်မီတိုးတက်အောင် ဆောင်ရွက်ရန်၊
- (iv) ပြည်ထောင်စုမြန်မာနိုင်ငံတော် လက်ရှိအခြေအနေနှင့် ကိုက်ညီသော ဈေးကွက်စီးပွားရေးစနစ်အား ဖော်ဆောင်ရန်၊
- (v) တစ်နိုင်ငံလုံးရှိပြည်သူလူထုများအား အခြေခံပညာရေးကို သင်ကြားခွင့်ရရှိရေးနှင့် ဆေးကုသမှုခံယူခွင့် ရရှိရေးကို ဆောင်ရွက်ရန်၊
- (vi) လုပ်သားပြည်သူများ၏ အလုပ်ရရှိရေးကို ဆောင်ရွက်ရန် တို့ဖြစ်ပါသည်။

(၇) ပါတီဝင်အဖြစ်လျှောက်ထားခြင်းလုပ်ငန်း

အောက်ပါအချက်အလက်များနှင့် ပြည့်စုံသူတိုင်းသည် ပါတီဝင်အဖြစ် လျှောက်ထားနိုင်သည်။

- (i) ပြည်ထောင်စုမြန်မာနိုင်ငံသားဖြစ်ရမည်။ ကျန်းမာသူများဖြစ်ရမည်။
- (ii) ရိုးသားဖြောင့်မတ်ပြီး ပြည်ထောင်စုနိုင်ငံတော်ကြီးနှင့် နိုင်ငံသားတိုင်းရင်းသားလူမျိုးများကို ချစ်မြတ်နိုးသူ ဖြစ်ရမည်။
- (iii) လူမျိုးမရွေး၊ ဘာသာမရွေး အသက် (၁၈)နှစ်ပြည့်ပြီးသော ကျား-မ မရွေး ပါတီဝင်အဖြစ် လျှောက်ထားခွင့်ရှိသည်။
- (iv) ပါတီဝင်အဖြစ် လျှောက်ထားသူသည်လျှောက်လွှာဇယားကိုဖြည့်စွက်ပြီး 1" x 1.5" အရွယ်အစားရှိ လိုင်စင်ဓါတ်ပုံ(၂)ပုံနှင့် ကုန်ကျမည့်စာရွက်စာတမ်းကြေးပေးရမည်။ ပါတီဝင် နှစ်ဦး၏ လက်မှတ်ရေးထိုးပေးသော ထောက်ခံချက်ပါဝင်ရမည်။
- (v) ပါတီစည်းကမ်းများကို လိုက်နာသူဖြစ်ရမည်။

(၈) ပါတီစည်းကမ်း

- (i) ပါတီ၏ဦးဆောင်မှုကိုခံယူ၍ ဆုံးဖြတ်ချက်ကိုလိုက်နာရမည်။ ပါတီမှပေးအပ်သော တာဝန်ကို ကျေပြန်စွာ ထမ်းဆောင်ရမည်။
- (ii) ပါတီဝင်များသည် နိုင်ငံတော်၏တည်ဆဲဥပဒေကို လေးစားလိုက်နာရမည်။
- (iii) ပါတီဝင်များသည် တကိုယ်ကောင်းမဆန်ရ၊ ပဒေသရာဇ်ဟန်ပန်မျိုး အကျင့်ဓလေ့မျိုးမရှိစေရ၊ စုပေါင်းကြံ့ခည်ခြင်း၊ စုပေါင်းလုပ်ဆောင်ခြင်း နှင့် စုပေါင်းဆုံးဖြတ်သော စိတ်ဓာတ်ရှိရမည်။
- (iv) ပါတီ၏ဂုဏ်သိက္ခာကိုထိခိုက်စေသော အပြုအမူအပြောအဆိုများ မရှိစေရ။
- (v) ပါတီအမည်အား အသုံးချ၍ မဟုတ်မမှန်သတင်းဖြန့်ခြင်း၊ လိမ်လည်ခြင်းပြည်သူလူထုတို့အား မိန့်ခွပ်အနိုင်ကျင့်ခြင်းတို့ကို မပြုလုပ်ရ။
- (vi) ပါတီအမည်အားအသုံးချ၍ မိမိကိုယ်ကျိုးစီးပွားရှာခြင်းမပြုရ။
- (vii) ပါတီဝင်တိုင်း ပါတီကြေး ပေးဆောင်ရမည်။
- (viii) ပါတီစည်းကမ်းချိုးဖောက်သူသည် ပါတီမှထုတ်ပယ်ခြင်းခံရမည်။ သို့မဟုတ် အပြစ်ပေးခံရမည်။
- (ix) နိုင်ငံတော်တည်ဆဲဥပဒေအား ကျူးလွန်သူများသည် နိုင်ငံတော်၏ ဥပဒေအရ အရေးယူခံရ သည့်အပြင်၊ ပါတီစည်းကမ်းအရလည်း အရေးယူခြင်းကို ခံရပါမည်။



- (x) ပါတီဝင်တစ်ဦးသည် ပါတီမှနှုတ်ထွက်လိုလျှင် တရားဝင်လျှောက်ထားနိုင်သည်။ ပါတီမှနှုတ်ထွက်ခွင့်ပြုလျှင် နှုတ်ထွက်နိုင်သည်။ သို့သော် နှုတ်ထွက်ခြင်းအကြောင်းရင်းကို လေ့လာပြီး၊ မနှုတ်ထွက်ရန် တတ်အားသမျှ စည်းရုံးရမည်။
- (xi) ပါတီ၏စည်းမျဉ်းစည်းကမ်းသည် ပါတီကိုယ်စားလှယ်ညီလာခံကြီးမှအတည်ပြု၍ ပါတီဗဟိုအလုပ်အမှုဆောင်ကော်မတီ၏ စီစစ်မှုပြုလုပ်ပြီးမှ အတည်ပြုရန် ဖြစ်သည်။

**(၉) ပါတီဘဏ္ဍာငွေ၏အရင်းအမြစ်**

- (i) ပါတီဝင်တစ်ဦးလျှင် ဦးဆောင်ကော်မတီမှသတ်မှတ်သည့်နှစ်စဉ်ကြေး ပေးဆောင်ရမည်။ လိုအပ်လျှင် ပါတီဗဟိုကော်မတီနှင့်အလုပ်အမှုဆောင်ကော်မတီတို့က ညှိနှိုင်း၍ အတိုးအလျှော့ပြုလုပ်နိုင်သည်။
- (ii) အထွာအသီးသီးမှပုဂ္ဂိုလ်များကို ပါတီ၏ဘဏ္ဍာငွေထည့်ဝင်ပေးရန် လှိုက်လှဲစွာကြိုဆိုပါသည်။
- (iii) ပါတီ၏ဘဏ္ဍာငွေကို ဘဏ္ဍာရေးဌာနမှ တာဝန်ယူစောင့်ထိန်းရမည်။
- (iv) အကယ်၍ ကြီးမားသောအသုံးစရိတ်ဖြစ်ပေါ်လာသည့်အခြေအနေတွင် ဗဟိုအလုပ်အမှုဆောင်ကော်မတီမှ နည်းလမ်းရှာဖွေအလှူခံရမည်။
- (v) နှစ်စဉ်ညီလာခံကြီးတွင် ဘဏ္ဍာရေးဌာနမှ ရ-သုံးငွေစာရင်းရှင်းတမ်းကိုတင်ပြအတည်ပြုရမည်။

**(၁၀) ပါတီညီလာခံအစည်းအဝေးကြီးခေါ်ယူခြင်း**

- (i) နှစ်စဉ်ပါတီညီလာခံအစည်းအဝေးကြီး(၁)ကြိမ် ပြုလုပ်ရမည်။ ပါတီဝင်အားလုံးနှင့်သက်ဆိုင်သူအားလုံး အစည်းအဝေးကြီးသို့တက်ရောက်ကြရမည်။အစည်းအဝေးဖိတ်စာ(အကြောင်းကြားစာ)ကို တစ်လကြိုတင် ပေးဝေရမည်။
- (ii) ပါတီစည်းမျဉ်းစည်းကမ်းတို့ကို ပြင်ဆင်ဖြည့်စွက်လိုပါက ပါတီကိုယ်စားလှယ်ညီလာခံအစည်းအဝေးပွဲကြီးတွင် တင်ပြဆွေးနွေးအတည်ပြုရမည်။
- (iii) အကယ်၍ အရေးပေါ်အခြေအနေနှင့်ကြုံတွေ့ရလျှင် အရေးပေါ်အစည်းအဝေးကြီးကို ခေါ်ယူနိုင်သည်။

**(၁၁) နောက်ဆက်တွဲ**

- (i) ဤပါတီစည်းမျဉ်းစည်းကမ်းသည် ပါတီကိုယ်စားလှယ်ညီလာခံအစည်းအဝေး အတည်ပြုပြီးမှ သက်ဝင်မည်ဖြစ်သည်။
- (ii) ပါတီဝင်တိုင်းသည် ပါတီစည်းမျဉ်းစည်းကမ်းစာအုပ်(၁)အုပ်ကို လိုက်နာကျင့်သုံးနိုင်ရန် အတွက် လက်ဝယ်ရှိနေရမည်။
- (iii) အရန်ပါတီဝင်အရေအတွက်ကို လိုအပ်သလို လိုတိုးပိုလျှော့ ပြုလုပ်နိုင်သည်။
- (iv) မပြီးပြတ်သေးသောလုပ်ငန်းများကျန်ရှိပါကနောက်တစ်ကြိမ်ညီလာခံအစည်းအဝေးကြီး၌ တင်ပြဆွေးနွေး၍ အတည်ပြုရန်ဖြစ်ပါသည်။ အတည်ပြုပြီးက နောက်ဆက်တွဲတွင်ထည့်သွင်းနိုင်သည်။